

نام کتاب	:	احکام القرآن
مؤلف	:	مولانا محمد جلال الدین قادری
مجلدات	:	۲-۱
ناشر	:	ضیاء القرآن پبلی کیشنر، لاہور
سال اشاعت	:	اپریل ۲۰۰۶ء، اکتوبر ۲۰۰۷ء
صفحات	:	۵۷۸ فی جلد اوسطاً
قیمت	:	فی جلد اوسطاً ۳۸۲ روپے (کل قیمت: ۱۵۰۰ روپے)
تبلیغ	:	افتخار الحسن میاں*

قرآن حکیم شریعتِ اسلامیہ کا مصدر اول ہے اور اس کے اوپرین مفسر حامل قرآن حضرت سیدنا محمد رسول اللہ ﷺ ہیں۔ اسلامی عقائد اور نماز، روزہ، حج اور زکوٰۃ ایسی عبادات، کفارات، مسلمانوں کے انفرادی، خانگی اور اجتماعی معاملات کے علاوہ ان کے باہمی اور غیر مسلموں سے تعلقات، اسلامی عقوبات اور حلال و حرام سے متعلقہ جملہ احکام الہی اسی کتاب ہدایت میں ارشاد ہوئے ہیں۔ ان تمام احکام خداوندی کی تفصیل و تفسیر معلم کتاب و حکمت ﷺ نے بیان فرمائی اور اپنے اسوہ حسنے سے ان کی عملی تعبیر امت پر واضح فرمادی۔ جب بھی کوئی آیت اور حکم نازل ہوتا، حضور نبی مکرم ﷺ اپنے صحابہ کرام رضوان اللہ علیہم اجمعین کو اس کی تعلیم دیتے اور وضاحت طلب امور کی تفسیر بیان فرمادیتے۔ صحابہ کرام کو قرآن حکیم کے معانی و مطالب سمجھنے میں دشواری پیش آتی تو وہ حضور نبی کریمؐ کی خدمت اقدس میں حاضر ہو کر عرض کرتے تو آپ اس کی تفسیر بیان فرمادیتے کیونکہ یہ آپ کے مقاصد بعثت اور فرائض نبوت کا تقاضا تھا۔ نبی آخر الزمان ﷺ نے اس کتاب ہدایت کے احکام کے ابلاغ کا حق ادا فرمادیا تھا جس کا بر ملا اقرار صحابہ کرام نے جتنے الوداع کے موقع پر یک زبان ہو کر کیا۔

عہد نبویؐ میں حضور رسالت مآب ﷺ کی موجودگی کے باعث صحابہ کرامؐ کو خود سے قرآن حکیم کی تفسیر کرنے کی ضرورت پیش نہ آئی۔ تاہم معلم کتاب و حکمت ﷺ کے فیض صحبت سے ان میں آپ کی ارشاد فرمودہ تفسیر سے آگہی کا عدمی العظیر جذب و اشتیاق فروغ پایا۔ جو صحابہ کرام بعض

اوقات اپنے معمولاتِ زندگی میں مصروفیت کے باعث حضور کی مبارک مجلس میں حاضر نہ ہو پاتے، وہ موقع ملتے ہی قرآن حکیم اور اس کی تفسیر اپنے حاضر مجلس اصحاب سے معلوم کرتے جبکہ حلقةِ اسلام میں نئے داخل ہونے والے اصحاب کی تعلیم کا خاص اہتمام کیا جاتا تھا۔ یوں صحابہ کرام میں تفسیر قرآن کا ذوق و شوق چلا پاتا رہا، حتیٰ کہ بہت سے صحابہ عہد نبوی ہی میں تفسیر قرآن کے لیے مشہور ہو گئے۔ مفسرین صحابہ میں سے یہ دس حضرات بلند ترین مرتبہ رکھتے ہیں: چاروں خلفاء راشدین، عبداللہ بن عباس، عبداللہ بن مسعود، ابی بن کعب، زید بن ثابت، ابو موسیٰ اشعراوی اور عبداللہ بن زبیر رضوان اللہ علیہم اجمعین۔ اسلام کے ذخیرہ تفسیر میں سب سے زیادہ تفسیری روایات انہی دس مفسرین صحابہ سے منسوب ہیں۔

مفسرین صحابہ کے دوسرے طبقہ میں ابو ہریرہ، انس بن مالک، عبداللہ بن عمر، جابر بن عبد اللہ اور ام المؤمنین سیدہ عائشہ صدیقہ رضوان اللہ علیہم اجمعین شامل ہیں۔ ان جلیل القدر مفسرین صحابہ کی وساطت سے تفسیر قرآن کی میراث نبوی نسلًا بعد نسل علماء تفسیر تک محفوظ طریقہ سے پہنچی ہے۔

اسلامی علوم کی تاریخ میں تفسیر نگاری کی ابتداء انہی مفسرین صحابہ کی تفسیری روایات کی جمع آوری سے ہوئی جسے بعد میں تفسیر بالماٹور کی اصطلاح سے تعبیر کیا گیا۔ آنے والے ادوار میں علماء اسلام نے اپنے اپنے عہد میں پیش آنے والے علمی، اعتقادی، فقہی اور دیگر مسائل کے قرآنی حل پیش کرنے کے لیے تفسیر نگاری کی جس سے تفسیر بالرائے کا رجحان عام ہوا۔ امت مسلمہ کی انفرادی و اجتماعی زندگی کو قرآنی احکام کے تابع رکھنے کے لیے مفاخر اسلام علماء کرام نے اپنی کتب تفسیر میں آیات احکام سے فقہی مسائل کے استنباط پر خصوصی توجہ دے کر اسے باقاعدہ صنف تفسیر بنانے دیا۔ اس رجحان کی نمائندہ اکثر تفاسیر احکام القرآن کے نام سے مرتب کی گئیں۔ بعض اہل تحقیق کے مطابق اس باب میں امام محمد بن ادریس شافعی (۱۵۰-۴۰۲ھ) سے منسوب تفسیر "احکام القرآن" کو اولیت حاصل ہے۔ اس سلسلے کی چند اہم تفاسیر یہ ہیں:

امام البیضاوی محمد بن جریر طبری (۳۱۰-۲۲۸ھ) کی تفسیر "جامع البیان عن تاویل آی القرآن"، امام ابوکبر احمد بن علی بھاص (۳۰۵-۳۲۰ھ) کی تفسیر "احکام القرآن"، علامہ ابوکبر محمد عبد اللہ، ابن عربی (۵۲۳-۵۵۲ھ) کی تفسیر "احکام القرآن"، امام ابو عبد اللہ محمد بن احمد انصاری قرطبی (۴۷۱-۴۰۷ھ) کی تفسیر "الجامع لأحکام القرآن"، امام جلال الدین عبد الرحمن بن ابی بکر سیوطی (۸۹۱-۸۲۹ھ) کی تفسیر "الدر المنشور فی تفسیر المأثور" اور ملا احمد بن ابی سعید ایٹھسوی جوپوری، ملا جیون (۱۰۷۲-۱۱۳۰ھ) کی

”التفسیرات الأحمدية في بيان الآيات الشرعية مع تفريعات المسائل الفقهية“۔ ملا جیون کی یہ تصنیف برصغیر پاک و ہند میں صرف احکام کی پانچ سو آیات پر مشتمل عربی زبان میں لکھی گئی پہلی تفسیر ہے۔ جبکہ مولانا محمد جلال الدین قادری (۱۹۳۵ء-۲۰۰۸ء) کی زیرنظر تصنیف ”احکام القرآن“ بھی صرف آیاتِ احکام کی تفسیر ہے۔ ہماری معلومات کی حد تک یہ اپنے موضوع پر اردو زبان میں پہلی تفسیر ہے۔ انہوں کہ فاضل مفسر ابھی سورہ النور کی آیت نمبر ۳۰ سمیت ۳۱۳ آیاتِ احکام کی تفسیر کر پائے تھے کہ طویل علاالت نے تکمیل کی مہلت نہ دی اور وہ ۱۲ جنوری ۲۰۰۸ء کو فردوس آشیان ہو گئے۔

اس تفسیر میں اگرچہ دیگر مذاہب فقہ کی نمائندہ تفاسیر سے بھی بھرپور استفادہ کیا گیا ہے، اس کے باوجود اس پر حنفی فقہ کا رنگ غالب ہے۔ برصغیر پاک و ہند میں یعنی والے اہل اسلام کی غالب اکثریت اسی فقہ پر عمل پیرا ہے، اس لیے اُن کے فقہی روحان کو نمایاں اہمیت دینا قرین انصاف معلوم ہوتا ہے تاکہ وہ قلری یکسوئی اور اطمینان قلب کے ساتھ اپنی زندگیوں کو قرآنی احکام کے مطابق ڈھال سکیں۔ فاضل مفسر اس تفسیر کی ضرورت اور وجہ تصنیف پر روشنی ڈالتے ہوئے رقمطراز ہیں:

”ہمارے سامنے احکام القرآن کی جتنی تصاویف علمائے کرام کی موجود ہیں، وہ عربی میں ہیں، اُن کا انداز محققانہ ہے، تمام مباحث علمیہ کو ”ماله‘ وَمَا عَلَيْهِ“ کے ساتھ بیان کیا گیا۔ مختلف ائمہ کرام کے اقوال درج ہوئے ہیں۔ ہر قول کے دلائل اور کسی ایک قول کی ترجیح کی وجہ بیان ہوئے۔ علمی ذوق، استعداد اور جذبہ تحقیق والوں کے لیے اس میں عدم الغیر ابجاث ہیں مگر ابجاث کو سمجھنے کی استعداد نہ رکھنے والوں کے لیے ایک ایسی کتاب کی ضرورت ہے جس میں قرآن مجید کے احکام سادہ اور عام فہم زبان میں بیان کیے جائیں تاکہ عمل کرنے میں تردد نہ رہے۔ راقم المحوف کی نظر سے کوئی ایسی کتاب نہ گزری جو موجودہ ضرورت کو پورا کرتی ہو۔“ (جلد ۱، صفحہ ۱۷)

اس سے پہلے اردو زبان میں لکھی گئی متعدد تفاسیر پورے قرآن حکیم کو شامل ہیں جس میں آیاتِ احکام بھی آتی ہیں۔ اُن کی زبان زیادہ شستہ اور عام فہم ہے۔ اسی لیے انہیں برصغیر پاک و ہند کے کروڑوں اہل ایمان کے یہاں قبول عام حاصل ہوا ہے۔ غالباً فاضل مفسر آیاتِ احکام کے اختصاص اور اختصار کو نمایاں کرنا چاہتے ہیں جو اس تفسیر کا امتیاز بیان کیا گیا ہے۔ اس تفسیر کا یہ اختصاص و امتیاز بجا لیکن اردو زبان کی اہم علمی تفاسیر سے فاضل مفسر کا انعام برنا بہرحال محل نظر ہے۔ انہوں نے آیاتِ احکام کی خود تفسیر کرنے کے بجائے محتاط انداز اختیار کرتے ہوئے اہم عربی تفاسیر کے مشمولات کا خلاصہ تحریر کرنے پر اکتفاء کیا ہے۔ وہ لکھتے ہیں:

”احکام القرآن جمع کرنے میں صرف اتنا حصہ فقیر کا ہے کہ ائمہ اعلام، علمائے کرام نے جو احکام مستنبط فرمائے اور اپنی مبارک کتابوں میں درج فرمایا یا دیگر مصنفوں نے ان کو نقل فرمایا ان کو جمع کر کے ترتیب دے دی ہے، نقل کی ذمہ داری فقیر غفرلہ نے پوری کرنے کی کوشش کی ہے۔“ (ایضاً، صفحہ ۱۸)

زیر نظر تفسیر میں ہر آیت کے بعد اس کا ترجمہ دیا گیا ہے جو اگرچہ تحت الفاظ ہے، مگر اسے الگ سے پیراگراف کی صورت میں اس انداز سے درج کیا گیا ہے کہ اس پر بامحاورہ ہونے کا گمان ہوتا ہے۔ تفسیر کے مقدمہ اور اس کی ہر جلد کے آخر میں (فہرست) مآخذ و مراجع (جسے ہر بار مأخذ و مراجع لکھا گیا ہے) سے یہ معلوم نہیں ہوتا کہ یہ ترجمہ کہیں سے مانخوذ ہے۔ ترجمہ کے بعد فاضل مفسر احکام القرآن کے عنوان سے عربی تفاسیر کے عام اسلوب کے مطابق ہر آیت کے کلیدی یا مشکل کلمات کی لغوی تحقیق ‘حل لغات’ کے زیر عنوان متعدد عربی کتب سے ترجمہ کی صورت میں پیش کرتے ہیں۔ یہ عموماً ان مآخذ کا خلاصہ ہوتا ہے۔ اس لیے یہ جاننا قدرے دشوار ہوتا ہے کہ کون سا جملہ کس مأخذ سے لیا گیا ہے۔ ان لغوی تحقیقات کے لیے فاضل مفسر جن مآخذ کی نشاندہی کرتے ہیں، ان میں کتب تفسیر، امام راغب اصفہانی کی ”المفردات فی غریب القرآن“ اور علامہ مرتفعی زبیدی کی ”تاج العروض“ کے پہلو بہ پہلو لوگوں کی ”المنجد“ کا حوالہ بھی الترام کے ساتھ دیا گیا ہے جبکہ اہل علم متعدد وجوہ سے اس کتاب کو لائق حوالہ نہیں سمجھتے۔

مولانا محمد جلال الدین قادری اپنی اس منفرد تفسیر میں اکثر موقع پر زیر بحث آیت کا شان نزول بیان کرتے ہیں جس کی مزید وضاحت وہ احادیث نبویہ اور علماء تفسیر کے اقوال سے کرتے ہیں۔ اس سے قاری کو آیت میں دیے گئے حکم خداوندی کا پس منظر سمجھنے میں مدد ملتی ہے۔ اس سے یہ بھی معلوم ہوتا ہے کہ حکم کی نوعیت کیا ہے، یعنی وہ فرض سے مباح اور حرام سے مکروہ تک کے درجات میں سے کس درجہ کا حکم ہے۔ شان نزول کا مطالعہ کرتے ہوئے قاری خود کو نزول قرآن کے اس مبارک عہد میں بھی محسوس کرتا ہے جب یہ آیات سنتے ہی صحابہ کرام حکم کی درجہ بندی کی کوشش کرتے تھے۔ حضور حکم الہی جان کر ان پر عمل کرنے میں ایک دوسرے سے بازی لے جانے کی کوشش کرتے تھے۔ ان کے اسی ذوق عمل سے تاریخ انسانیت کا سب سے پاکیزہ اور اللہ و رسول ﷺ کا مطیع معاشرہ وجود میں آیا تھا۔ اس سے یقیناً قاری کے دل و دماغ میں تحریک عمل پیدا ہوتی ہے۔

فاضل مفسر ہر آیت سے استنباط کیے گئے شرعی مسائل خاص ترتیب سے نقل کرتے ہیں اور ان کی تائید میں مزید قرآنی آیات، احادیث نبویہ اور حلیل القدر فقهاء و علماء کے اقوال پیش کرتے ہیں۔ جلد

اول میں صرف سورہ البقرہ کی ۵۶ آیات احکام کی تفسیر ۹۲ صفحات پر پھیلی ہوئی ہے جبکہ اس جلد میں مذکور شرعی مسائل کی تعداد ۱۱۸۳ ہے۔ اس سے اندازہ کیا جا سکتا ہے کہ یہ تفسیر عام قارئین کو اردو زبان میں موجود فقہ کی کئی کتابوں سے بے نیاز کر سکتی ہے۔ اس سے انہیں یہ بات بھی سمجھنے میں مدد ملتی ہے کہ فقہ اسلامی-قرآن و سنت سے الگ تھلک کوئی صفت علم نہیں بلکہ انہی مصادر سے مانوذ تفصیلی احکام کا نام ہے۔

جلد دوم میں سورہ آل عمران اور سورہ النساء سے ۸۲ آیات احکام کی تفسیر ۶۷ صفحات پر مشتمل ہے۔ اس میں مستبط شرعی احکام کی تعداد ۷۷ ہے بتائی گئی ہے۔ جلد سوم میں سورہ المائدہ، الانعام، الاعراف اور سورہ الانفال سے کل ۷۷ آیات سے استنباط کیے گئے احکام کا شمار ۱۰۶۵ بتایا گیا ہے۔ جلد چہارم میں سورہ التوبہ، سورہ یونس اور سورہ حود کی ۵۲ آیات کی تفسیر دی گئی ہے۔ ان سے استخراج کیے گئے شرعی احکام کی تعداد ۵۷۱ ہے۔ جلد پنجم سورہ یوسف کی آیت نمبر ۵ سے سورہ الکاف کی آیت نمبر ۲۲ تک کی ۲۸ آیات احکام سے بحث کرتی ہیں۔ اس میں جمع کیے گئے فقہی مسائل کی تعداد ۵۸۲ ہے۔ چھ جلدوں پر مشتمل اس تفسیر کی آخری جلد میں سورہ مریم کی آیت نمبر ۳ سے سورہ النور کی آیت نمبر ۳۰ تک ۵۶ آیات احکام سے مستبط کیے گئے شرعی احکام کی تعداد ۳۲۹ ہے۔ اعداد و شمار پر مشتمل یہ تعارف اس لیے پیش کیا ہے کہ فاضل مفسر نے زیرنظر تصنیف میں سب سے زیادہ اہمیت اس شماریات کو دی ہے۔ انہوں نے پہلی چار جلدوں کے اہم مشمولات کو چوتھی جلد میں اعداد و شمار کے ذریعے نمایاں کرتے ہوئے بتایا ہے کہ ان میں ہر سوت سے کتنی آیات احکام زیربحث لائی گئی ہیں۔ اُن آیات کی تعداد بھی بتائی ہے جن سے مزید استشهاد کیا گیا ہے۔ اسی طرح اُن احادیث مبارکہ کی تعداد سے بھی قاری کو آگاہ کرتے ہیں جن سے ان آیات کی مزید وضاحت کی گئی ہے۔ آخر میں ہر جلد کے حوالہ جات کی تعداد دیکھ کر قاری متاثر ہوئے بغیر نہیں رہ سکتا۔ یہ تفصیلات پانچویں اور چھٹی جلد کے شروع میں بھی ملاحظہ کی جا سکتی ہیں۔

مولانا محمد جلال الدین قادری نے ان چھ جلدوں میں زیربحث لائی گئی ۳۱۳ آیات احکام کے بارے میں بتایا ہے کہ ان سے استنباط و استخراج کیے گئے شرعی احکام کی تعداد ۳۷۲۳ ہے جبکہ حوالہ جات کی تعداد ۳۵۲۹۳ ہے۔ ۳۲۷۲ صفحات پر مشتمل اس تفسیر میں آیات کے اختتام پر مروج رموزِ اوقاف کے بجائے ستارہ لگانے کی جدت طرازی کی گئی ہے۔ جبکہ پاورق کے ہر حوالہ سے پہلے بھی ستارہ لگایا گیا ہے۔ یوں ۷۰۴۵ ستاروں کی موجودگی کے باعث یہ تفسیر کہکشاں کا منظر پیش کرتی ہے۔ افسوس کہ ان ہزاروں حوالہ جات میں ایک اہم حوالہ دب کر رہ گیا ہے۔ وہ یہ کہ اس تفسیر میں

شامل تمام آیاتِ احکام کا اردو ترجمہ علیٰ حضرت مولانا احمد رضا خان بریلویؒ کی تصنیف ”کنز الایمان فی ترجمۃ القرآن“ سے ماخوذ ہے۔ اس کا اعتراض نہ اس تفسیر کے مقدمہ میں نظر آیا ہے اور نہ کسی دوسری جگہ اس کا اشارہ ملتا ہے۔ تاہم ترجمہ کا اسلوب اور الفاظ کا انتخاب خود اپنے اصل مترجم کا حوالہ ہے جبکہ تقابل کرنے سے حقیقت حال مزید واضح ہو جاتی ہے۔ مذکورہ بالا ہزاروں حوالہ جات میں سے ہر حوالہ کتاب کے عنوان، مصنف کے نام (عموماً تاریخ وفات بھی)، ناشر، مقام اشاعت، جلد نمبر اور صفحہ نمبر کی جامعیت کے ساتھ دیکھا جا سکتا ہے۔ یہ ہزاروں حوالہ جات زیادہ تر ان پندرہ سولہ عربی تفاسیر کے ہیں جو ہر صفحہ پر کامل تفصیل کے ساتھ پلٹ پلٹ پر آتی ہیں۔ اس تکلف نے کتاب کی ضخامت اور لاغت میں بہت اضافہ کر دیا ہے جس کا بوجھ بالآخر کتاب کے شاکرین پر پڑتا ہے۔

فضل مفسر مولانا محمد جلال الدین قادری نے آیات احکام کی اردو زبان میں تفسیر مرتب کر کے علماء، اسلامی قانون کے طلباء اور وکلاء کے لیے بڑی آسانی پیدا کر دی ہے۔ آج وہ ہم میں نہیں رہے لیکن قرآن حکیم کی یہ عظیم خدمت انہیں علمی دنیا میں زندہ رکھنے کے لیے کافی ہے۔ اللہ تعالیٰ ان کی اس سعی مشکور کو ان کے لیے باعث مغفرت بنائے۔

